

Регулаторната комисија за енергетика на Република Македонија врз основа на член 19 став 1 алинеја 8 од Законот за енергетика („Службен весник на РМ“ бр. 63/06, 36/07, 106/08 и 119/10) и член 27 став 1 од Правилникот за условите, начинот и постапката за издавање, менување и одземање на лиценци за вршење на енергетски дејности („Службен весник на РМ“, бр. 31/09), постапувајќи по барањето на Друштвото за дистрибуција на топлинска енергија ДИСТРИБУЦИЈА НА ТОПЛИНА ДООЕЛ - Скопје за издавање на лиценца за вршење на енергетска дејност дистрибуција на топлинска енергија, на седницата одржана на 10.12.2010 година, донесе

**ОДЛУКА
ЗА ИЗДАВАЊЕ НА ЛИЦЕНЦА
ЗА ВРШЕЊЕ НА ЕНЕРГЕТСКА ДЕЈНОСТ
ДИСТРИБУЦИЈА НА ТОПЛИНСКА ЕНЕРГИЈА**

1. На Друштвото за дистрибуција на топлинска енергија ДИСТРИБУЦИЈА НА ТОПЛИНА ДООЕЛ - Скопје, му се издава лиценца за вршење на енергетска дејност дистрибуција на топлинска енергија.
2. Правата и обврските на носителот на лиценцата за вршење на енергетската дејност дистрибуција на топлинска енергија, се утврдени во Прилог 1, „Лиценца за вршење на енергетската дејност дистрибуција на топлинска енергија“ кој што е составен дел на оваа одлука.
3. Жалбата изјавена против оваа Одлука не го одлага нејзиното извршување.
4. Оваа одлука влегува во сила со денот на објавувањето во „Службен весник на Република Македонија“.

О б р а з л о ж е н и е

Друштвото за дистрибуција на топлинска енергија Дистрибуција на топлина ДООЕЛ - Скопје до Регулаторната комисија за енергетика на Република Македонија поднесе, Барање УП 1 бр.07 - 58 од 24.11.2010 година за издавање на лиценца за вршење на енергетска дејност дистрибуција на топлинска енергија.

По поднесеното барање со потребната документација Регулаторната комисија за енергетика на Република Македонија спроведе постапка согласно Правилникот за условите, начинот и постапката за издавање, менување и одземање на лиценци за вршење на енергетски дејности, објавен во „Службен весник на РМ“ бр. 31/09, (во понатамошниот текст: Правилник) и согласно член 19 став 1 од Правилникот донесе Заклучок УП 1 бр. 07-58 од 22.11.2010 година за уредност на барањето.

Барателот постапувајќи согласно член 19 став 2 и член 20 од Правилникот го изготви и по одобрувањето од Регулаторната комисија за енергетика на Република Македонија го објави текстот на Известувањето на неговото барање во дневните весници. Во предвидениот рок од објавувањето на известувањето не беа доставени мислење и предлози од заинтересираните физички и правни лица.

Согласно член 32 од Законот за енергетика и член 25 од Правилникот Регулаторната комисија за енергетика на Република Македонија, одржа подготвителна седница на ден 07.12.2010 година.

Врз основа на член 19 став 1, алинеја 8, од Законот за енергетика („Службен весник на РМ“ бр. 63/06, 36/07, 106/08 и 119/10), и член 27 став 1 од Правилникот, Регулаторната комисија за енергетика на Република Македонија, на ден 10.12.2010 година, одржа редовна седница и донесе Одлука за издавање на лиценца за вршење на енергетска дејност дистрибуција на топлинска енергија на Друштвото за дистрибуција на топлинска енергија Дистрибуција на топлина ДООЕЛ – Скопје.

Имајќи го предвид горенаведеното, се одлучи како во диспозитивот на оваа одлука.

ПРАВНА ПОУКА: Против оваа Одлука може да се поднесе жалба до Комисијата за решавање на жалби од областа на енергетиката, преку Регулаторната комисија за енергетика на Република Македонија во рок од 15 дена од денот на објавувањето на Одлуката во „Службен весник на Република Македонија“, согласно член 33 став 1 од Законот за енергетика.

УП1 Бр. 07-58
10.12.2010 година
Скопје

ПРЕТСЕДАТЕЛ

Димитар Петров

**ЛИЦЕНЦА
ЗА ВРШЕЊЕ НА ЕНЕРГЕТСКА ДЕЈНОСТ
ДИСТРИБУЦИЈА НА ТОПЛИНСКА ЕНЕРГИЈА**

1. Име и седиштето на носителот на лиценцата

Друштво за дистрибуција на топлинска енергија ДИСТРИБУЦИЈА НА ТОПЛИНА ДООЕЛ - Скопје, ул. „Лондонска,, бб. 1000 Скопје, Република Македонија.

2. Енергетската дејност за која се издава лиценцата

Дистрибуција на топлинска енергија

3. Датум на издавање на лиценцата

10 Декември 2010 година

4. Временски период на важење на лиценцата

15 години

5. Датум до кога важи лиценцата

10 Декември 2025 година

6. Евидентен број на издадената лиценца

ТЕ – 10.02.1/10

7. Број на деловниот субјект - 6485022

8. Единствен даночен број - 4057009501858

9. Вид и обем на енергетската дејност што ќе се врши

Со оваа лиценца се определуваат начинот и условите за вршење на енергетската дејност дистрибуција на топлинска енергија како дејност од јавен интерес, како и правата и обврските на носителот на лиценцата.

Енергетската дејност дистрибуција на топлинска енергија, во смисла на оваа лиценца е превземање, распределба и испорака на топлинска енергија до корисниците приклучени на дистрибутивната мрежа.

10. Подрачје на вршење на енергетската дејност

Врз основа на Законот за енергетика и одредбите од оваа лиценца, носителот на лиценцата ДИСТРИБУЦИЈА НА ТОПЛИНА ДООЕЛ - Скопје, енергетската дејност дистрибуција на топлинска енергија ја врши на подрачјето на градот Скопје односно на делови од подрачјата на општините: Аеродром, Гази Баба, Ѓорче Петров, Карпош, Кисела Вода, Центар и Чаир.

11. Објекти преку кои ќе се врши дистрибуција на топлинска енергија

Носителот на лиценцата врши дистрибуција на топлинска енергија преку дистрибутивната мрежа која се протега од точката на прием на произведената топлинска енергија од топланите па преку магистрални, секундарни, приклучни водови и топлински станици, до мерното место, односно до точката на испорака на крајните корисници на топлинската енергија приклучени на системот за дистрибуција на топлинската енергија.

Техничките карактеристики на основните средства за дистрибуција на топлинска енергија се дадени во Прилог 1, кој е составен дел на оваа лиценца.

12. Обезбедување на пристап, приклучување и користење на дистрибутивната мрежа

Носителот на лиценцата е должен, во согласност со начелата на објективност, недискриминаторност и транспарентност, да обезбеди пристап, приклучување и користење на дистрибутивната мрежа за трети лица во согласност со закон, друг пропис и општ акт.

13. Обврски за носителот на лиценца

Носителот на лиценцата е должен да:

- ги почитува законите, другите прописи и општи акти, како и правилниците и другите прописи кои ги пропишува или одобрува Регулаторната комисија за енергетика на Република Македонија во согласност со закон;
- обезбеди сигурно, безбедно, континуирано и квалитетно дистрибуирање на топлинска енергија преку дистрибутивната мрежа од точките на прием до точките на испорака, преку одржување на соодветно ниво на доверливост и расположливост на сите објекти во дистрибутивната мрежа;
- да се придржува кон законите, прописите, стандардите, препораките и други општи акти, при изградба, реконструкција, редовни годишни ремонти на објектите кои се составен дел на дистрибутивната мрежа за топлинска енергија;
- издава Решение за приклучување на дистрибутивната мрежа на корисниците и да овозможи приклучување согласно издадената согласност;
- врши оперативно управување и следење на техничката и функционалната подготвеност на дистрибутивната мрежа за топлинска енергија; и
- да им ги обезбеди на носителите на лиценца за вршење на енергетска дејност производство на топлинска енергија и снабдување со топлинска енергија сите потребни информации за извршување на нивните обврски од лиценците.

14. Планирање, одржување и развој на дистрибутивната мрежа

Заради сигурно и ефикасно функционирање на дистрибутивната мрежа, носителот на лиценцата е должен истата да ја одржува, обновува и развива на начин кој што ќе овозможи сигурно, безбедно и ефикасно користење на дистрибутивната мрежа.

Носителот на лиценцата е должен секоја година, најдоцна до 10 март, до Регулаторната комисија да поднесе План за развој на дистрибутивната мрежа за период од пет години како и годишна програма за реализација на планот.

Планот за развој на дистрибутивната мрежа особено треба да содржи:

- опис на постојната состојба на дистрибутивната мрежа;
- идни процени за капацитетот и функционалноста на дистрибутивната мрежа;
- локации каде се планира да се обновува и/или развива дистрибутивната мрежа; и
- финансиски извори за реализација на планот.

15. Обврска за одвоена сметководствена евиденција

Носителот на лиценцата е должен:

- во своите интерни пресметки да води одвоена сметководствена евиденција за секоја од енергетските дејности за кои што поседува лиценца за вршење на енергетска дејност;
- во согласност со сметководствените стандарди со кои се уредува сметководственото работење на претпријатието да изготвува финансиски извештаи кои ќе обезбедат информации за средствата, обврските, капиталот, приходите и расходите со резултатите од работењето, како и паричните текови на претпријатието во врска со дејноста дистрибуција на топлинска енергија и
- да изготвува консолидирани финансиски извештаи.

16. Доверливост на информациите

Носителот на лиценцата е должен во согласност со закон, да обезбеди и да гарантира доверливост на деловните податоци и информации кои при вршењето на енергетската дејност дистрибуција на топлинска енергија кои ги добива од корисниците на дистрибутивната мрежа.

17. Обврска за доставување на Годишен извештај за финансиското и деловното работење

Носителот на лиценцата е должен до Регулаторната комисија за енергетика најдоцна до 10 март во тековната година да достави годишен извештај за делокругот на своето работење, вклучувајќи го и извештајот за финансиското и деловното работење во претходната година. Годишниот извештај со сите прилози задолжително се доставува и во електронска форма.

Годишниот извештај треба да содржи податоци за:

1. обемот на дистрибуција на топлинска енергија во текот на претходната година (вкупна количина на дистрибуирана топлинска енергија);
2. финансиски извештај за секоја од енергетските дејности за кои што поседува лиценца за вршење на енергетска дејност, составен од:
 - биланс на состојба и биланс на успех,
 - извештај за промените во главнината,
 - извештај за паричните текови,
 - применетите сметководствени политики, и
 - други објаснувачки белешки подготвени во согласност со меѓународните сметководствени стандарди;
3. превземени мерки во текот на претходната година за:

- заштита на опремата и објектите од надворешни влијанија и хаварии и осигурување на објектите и опремата за вршење на енергетска дејност,
 - заштита при работа,
 - обука и стручно усовршување на вработените заради сигурно, безбедно и квалитетно вршење на енергетската дејност,
 - заштита на животната средина, животот и здравјето на луѓето,
 - спроведување на мониторинг врз сопственото работење,
 - обезбедување на услови за сигурно, континуирано и квалитетно вршење на енергетската дејност,
 - обезбедување на енергетска ефикасност,
 - вршење на енергетската дејност во услови на кризна состојба, промена на условите на светскиот пазар, како и воена и вонредна состојба;
4. остварување на годишната програма за реализација на Планот за развој и проширување на дистрибутивната мрежа, во претходната година;
 5. извршување на програма за ремонти во претходната година;
 6. состојба со кадровска екипираност за извршување на пооделни задачи при вршењето на енергетската дејност дистрибуција на топлинска енергија;
 7. извршени инспекциски надзори и контроли од страна на надлежни инспекциски и други државни органи, со приложени фотокопии на записниците, извештаите и решенијата од извршените надзори и контроли;
 8. бизнис план за тековната година и оценка за реализирање на бизнис планот во претходната година;
 9. реализација на обврската за информирање на потрошувачите и превземени мерки за подобрување на квалитетот на услугата.

18. Обврска за доставување на други извештаи, информации и податоци во врска со вршењето на енергетската дејност

Носителот на лиценцата е должен до Регулаторната комисија за енергетика да доставува:

- во писмена и/или електронска форма, месечни и квартални извештаи за количина на дистрибуирана топлинска енергија, вкупно и по видови на потрошувачи, за бројот и времетраењето на планираните и непланираните прекини во испораката;
- известување за сите околности, настани и промени кои што имаат или би можеле да имаат влијание врз вршењето на енергетската дејност дистрибуција на топлинска енергија;
- договори во врска со вршење на енергетската дејност дистрибуција на топлинска енергија кои што ги склучил со други носители на лиценци за вршење на енергетска дејност и договори за приклучок со корисници на дистрибутивната мрежа.

19. Заштита на опремата и објектите од надворешни влијанија

Носителот на лиценцата е должен во рок од шест месеци од денот на влегувањето во сила на оваа лиценца да донесе План за заштита на објектите и уредите за дистрибуција на топлинска енергија и истиот да го достави до Регулаторната комисија за енергетика.

20.Обврска за овозможување на пристап до објектите и инсталациите и непосреден увид во документацијата

Носителот на лиценцата е должен по барање на Регулаторната комисија за енергетика, да и овозможи непосреден увид во целокупната документација, како и пристап во објектите, деловните простории, простори, инсталациите, како и на средствата и опремата потребни за вршење на енергетската дејност, во согласност со Правилникот за условите, начинот и постапката за издавање, менување и одземање на лиценци за вршење на енергетски дејности.

21.Квалитет на дистрибуција на топлинска енергија

Носителот на лиценцата е должен да обезбеди постојан квалитет во вршење на услугата дистрибуција на топлинска енергија, согласно пропишаните услови за снабдување со топлинска енергија и другите прописи, како и да врши постојан мониторинг на квалитетот на дистрибуцијата на топлинска енергија.

22.Цена за вршење на енергетската дејност дистрибуција на топлинска енергија

Носителот на лиценцата е должен цената за вршење на енергетската дејност дистрибуција на топлинска енергија, да ја формира во согласност со Правилникот за начин и услови за регулирање на цени на топлинска енергија за греење.

Носителот на лиценцата е должен цените за вршење на енергетската дејност дистрибуција на топлинската енергија, да ги објавува на својата веб страна.

23.Изменување и дополнување на лиценцата

Изменувањето и дополнувањето на оваа лиценца ќе се врши исклучиво во согласност со одредбите од Правилникот за условите, начинот и постапката за издавање, менување и одземање на лиценци за вршење на енергетски дејности.

24.Мерки во случај на неисполнување на обврските од страна на носителот на лиценцата

Доколку Носителот на лиценцата не ги исполнува обврските содржани во оваа лиценца, Регулаторната комисија за енергетика ќе превземе мерки согласно Правилникот за условите, начинот и постапката за издавање, менување и одземање на лиценци за вршење на енергетски дејности.

Технички карактеристики на основните средства за вршење на енергетската дејност дистрибуција на топлинска енергија

1. Технички карактеристики на мрежата за дистрибуција на топлинска енергија на подрачјето на градот Скопје, односно на делови од подрачјата на општините Аеродром, Гази Баба, Горче Петров, Карпош, Кисела Вода, Центар и Чаир.

Ред.бр.	Димензии на канал (mm)	Димензија на цевки (mm)	Должина (m)
1.	400/300	NO 32	12.491,5
2.	500/400	NO 40	13.200,3
3.	700/400	NO 50	22.455,3
4.	700/400	NO 65	28.954,3
5.	800/500	NO 80	15.940,1
6.	800/500	NO 100	16.715,1
7.	900/600	NO 125	13.607,9
8.	900/600	NO 150	5.168,8
10.	1300/800	NO 200	11.114,4
12.	1300/800	NO 250	7.597,6
13.	1600/900	NO 300	4.413,7
14.	1600/900	NO 350	6.548,2
15.	1800/1000	NO 400	1.964,9
16.	1800/1000	NO 450	5.435,8
17.	2100/1200	NO 500	3.306,6
18.	2300/1300	NO 600	2.657
19.	2600/1600	NO 700	3.436,2
		Вкупно:	185007,7

2. Карактеристики на мерни уреди

Ред. бр.	Димензија	Количини
1.	NO 15	513
2.	NO 20	1125
3.	NO 25	629
4.	NO 32	67
5.	NO 40	515
6.	NO 50	184
7.	NO 65	36
8.	NO 80	21
9.	NO 100	9
	Вкупно:	3.099

3. Број на топлински станици

Ред. бр.	Димензија	Количини
1.	NO 15	1537
2.	NO 20	11
3.	NO 25	246
4.	NO 30	3
5.	NO 32	230
6.	NO 40	449
7.	NO 50	458
8.	NO 65	199
9.	NO 80	94
10.	NO 100	46
11.	NO 125	6
12.	NO 150	1
	Вкупно:	3.280

4. Пумпни станици во дистрибутивната мрежа

Ред. бр.	Производство	Тип	Локација	Количина
1.	WILO	IL 100/170-2/4	Шахта -Загребачка	1
2.	GRUNFOS	CLM 150/271-18.5	Шахта- Г.Михаиловски	1
3.	WILO	IL 80/140-7.5/2	Шахта - П.Зоографски	1
4.	MZT- Skopje	KCP 182	ТО Водно	1
5.	IMP	CL 1001-4	К.Ј.Питу (ст. дом)	1